

# NATIONAL NEWS BULLETIN (ODIA)

15 June - 2024

Mid Bulletin : 1.50 p.m.

## ମୁଖ୍ୟ ସମ୍ବାଦ

- ଆଗାମୀ ପିଢ଼ି ପାଇଁ ଏକ ଉନ୍ନତ ବିଶ୍ୱ ଗଠନ ଲାଗି ସହଭାଗିତା ବୃଦ୍ଧି ଉପରେ ଗୁରୁତ୍ୱାରୋପ କଲେ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ।
- ଜି-୭ ଶିଖର ସମ୍ମିଳନୀ ଅବସରରେ ବିଭିନ୍ନ ରାଷ୍ଟ୍ର ନେତାଙ୍କ ସହ ଦ୍ୱିପାକ୍ଷିକ ସଂପର୍କ ନେଇ କଲେ ଆଲୋଚନା ।
- ଅରୁଣାଚଳ ପ୍ରଦେଶ ବିଧାନସଭାର ବାଚସ୍ପତି ଭାବେ ତେସମ ପୋଙ୍ଗଟେ ନିର୍ବାଚିତ ।
- ଛତିଶଗଡ଼ରେ ସୁରକ୍ଷାକର୍ମୀଙ୍କ ସହ ଗୁଳି ବିନିମୟରେ ୮ ଜଣ ମାଓବାଦୀ ନିହତ ।

ଏବଂ

- ଆଇସିସି ଟି-୨୦ କ୍ରିକେଟ୍ ବିଶ୍ୱକପ୍ ପ୍ରତିଯୋଗିତାରେ ଦକ୍ଷିଣ ଆଫ୍ରିକା ନେପାଳ ବିରୁଦ୍ଧରେ ଏବଂ ନିଉଜିଲ୍ୟାଣ୍ଡ ଉଗାଣ୍ଡା ବିପକ୍ଷରେ ବିଜୟୀ
- ଆଜି ଭାରତ-କାନାଡା ମୁକାବିଲା ।

# ପିଏମ୍-ରିଟର୍ଣ୍ଣ

ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଇଟାଲୀ ଗସ୍ତ ଶେଷକରି ଆଜି ସକାଳେ ନୂଆଦିଲ୍ଲୀ ପ୍ରତ୍ୟାବର୍ତ୍ତନ କରିଛନ୍ତି । ସାମାଜିକ ଗଣମାଧ୍ୟମରେ ପୋଷ୍ଟକରି ପ୍ରଧାନମନ୍ତ୍ରୀ ତାଙ୍କର ଗସ୍ତ ସଫଳ ହୋଇଛି ବୋଲି କହିଛନ୍ତି । ବିଭିନ୍ନ ପ୍ରସଙ୍ଗରେ ବିଶ୍ୱ ନେତାଙ୍କ ସହ ଆଲୋଚନା ହୋଇଥିବା ନେଇ ସେ ଉଲ୍ଲେଖ କରିଛନ୍ତି । ଆଗାମୀ ପିଡ଼ି ପାଇଁ ଏକ ଉନ୍ନତ ବିଶ୍ୱ ଗଠନ ଲାଗି ସହଭାଗିତା ବୃଦ୍ଧି ଲକ୍ଷ୍ୟରେ ବିଭିନ୍ନ ରାଷ୍ଟ୍ର ଏକାଠି ହେବା ପାଇଁ ଶ୍ରୀ ମୋଦୀ ଆହ୍ୱାନ ଦେଇଛନ୍ତି । ବୈଦେଶିକ ବ୍ୟାପାର ମନ୍ତ୍ରଣାଳୟ କହିଛି ଜି-୭ ଶିଖର ସମ୍ମିଳନୀରେ ବୈଶ୍ୱିକ ପ୍ରସଙ୍ଗରେ ଫଳପ୍ରସ୍ତ ଆଲୋଚନା ହୋଇଛି । ଅଂଶଗ୍ରହଣ କରିଥିବା ରାଷ୍ଟ୍ରଗୁଡ଼ିକ ସହ ଭାରତର ସଂପର୍କ ଆହୁରି ଦୃଢ଼ୀଭୂତ ହୋଇଛି । ପ୍ରଧାନମନ୍ତ୍ରୀ ଏହି ଅବସରରେ ଇଟାଲୀ ପ୍ରତିପକ୍ଷ ଜର୍ଜିଆ ମେଲୋନୀ, ବ୍ରିଟେନ୍ର ପ୍ରଧାନମନ୍ତ୍ରୀ ରୁଷି ସୁନକ୍, ଫ୍ରାନ୍ସ ରାଷ୍ଟ୍ରପତି ଇମାନ୍ୟୁଏଲ୍ ମାକ୍ରନ୍, ୟୁକ୍ରେନ୍ ରାଷ୍ଟ୍ରପତି ଭୋଲ୍ଦମୀର ଜେଲେନ୍ସ୍କିଙ୍କ ସହ ବିଭିନ୍ନ ଦ୍ୱିପାକ୍ଷିକ ପ୍ରସଙ୍ଗ ନେଇ ଆଲୋଚନା କରିଥିଲେ ।

# ପିଏମ୍- ଯୋଗ

ଆସନ୍ତା ୨୧ ତାରିଖରେ ଆନ୍ତର୍ଜାତିକ ଯୋଗ ଦିବସ ପାଳନର ଅବ୍ୟବହିତ ପୂର୍ବରୁ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆଜି ସାମାଜିକ ଗଣମାଧ୍ୟମରେ ଅର୍ଦ୍ଧଚକ୍ର ଆସନର ଏକ ଭିଡ଼ିଓ ଚିତ୍ର ପୋଷ୍ଟ କରିଛନ୍ତି । ହୃଦ୍‌ଯନ୍ତ୍ରକୁ ସୁସ୍ଥ ରଖିବା ସହ ରକ୍ତ ପ୍ରବାହକୁ ଉନ୍ନତ କରିବା ପାଇଁ ଏହି ଆସନ ଅଭ୍ୟାସ କରିବାକୁ ପ୍ରଧାନମନ୍ତ୍ରୀ ସମସ୍ତଙ୍କୁ ପରାମର୍ଶ ଦେଇଛନ୍ତି । ଉଭୟ ଇଂରାଜୀ ଓ ହିନ୍ଦୀ ଭାଷାରେ ଏହି ଆସନର ସ୍ୱାସ୍ଥ୍ୟ ଉପରେ ଥିବା ସୁପ୍ରଭାବ ଉପରେ ଏହି ଭିଡ଼ିଓ ଚିତ୍ରରେ ଆଲୋଚନା କରାଯାଇଛି ।

## ରିଜିଜୁ-ପାର୍ଲୀମେଣ୍ଟ ସେସନ୍

ଅଷ୍ଟାଦଶ ଲୋକସଭାର ଆଗାମୀ ପ୍ରଥମ ଅଧିବେଶନକୁ ସୁରୁଖୁରୁରେ ଚଳାଇବା ପାଇଁ ସରକାର ସମସ୍ତ ରାଜନୈତିକ ଦଳ ଏବଂ ସଦସ୍ୟଙ୍କ ଠାରୁ ସହଯୋଗ କାମନା କରିଛନ୍ତି ବୋଲି କେନ୍ଦ୍ର ସଂସଦୀୟ ବ୍ୟାପାର ମନ୍ତ୍ରୀ କିରଣ ରିଜିଜୁ କହିଛନ୍ତି । ସେ କହିଛନ୍ତି ପ୍ରଥମ ଅଧିବେଶନରେ ନବନିର୍ବାଚିତ ସଦସ୍ୟମାନେ ଶପଥ ଗ୍ରହଣ କରିବା ସହ ଲୋକସଭା ବାଚସ୍ପତି ନିର୍ବାଚନ ଅନୁଷ୍ଠିତ ହେବ । ରାଷ୍ଟ୍ରପତି ସଂସଦର ଉଭୟ ସଦନକୁ ସମ୍ବୋଧନ କରିବେ । ସବୁ ସଦସ୍ୟ ଭାରତୀୟ ସଂସଦର ସମୃଦ୍ଧ ପରମ୍ପରାକୁ ବଜାୟ ରଖିବାରେ ସକାରାତ୍ମକ ଯୋଗଦାନ କରିବେ ବୋଲି ଶ୍ରୀ ରିଜିଜୁ ଆଶା ବ୍ୟକ୍ତ କରିଛନ୍ତି ।

ସୂଚନାଯୋଗ୍ୟ ଆସକ୍ତା ୨୪ ତାରିଖରୁ ଲୋକସଭାର ପ୍ରଥମ ଅଧିବେଶନ ଆରମ୍ଭ ହେଉଛି । ସେହିଭଳି ରାଜ୍ୟସଭାର ପ୍ରଥମ ଅଧିବେଶନ ଆସକ୍ତା ୨୭ ତାରିଖରୁ ଆରମ୍ଭ ହେବ । ଉଭୟ ସଦନ ଜୁଲାଇ ୩ ତାରିଖ ପର୍ଯ୍ୟନ୍ତ ଚାଲିବ ବୋଲି ଶ୍ରୀ ରିଜିଷ୍ଟ୍ର କହିଛନ୍ତି ।

## ଦିଲ୍ଲୀ ହାଇକୋର୍ଟ-ସୁନୀତା କେଜରିୱାଲ

ସାମାଜିକ ଗଣମାଧ୍ୟମରେ ପୋଷ୍ଟ କରିଥିବା କୋର୍ଟ କାର୍ଯ୍ୟର ଭିଡ଼ିଓକୁ ତୁରନ୍ତ ଅପସାରଣ କରିବାକୁ ଦିଲ୍ଲୀ ହାଇକୋର୍ଟ ମୁଖ୍ୟମନ୍ତ୍ରୀ ଅରବିନ୍ଦ କେଜରିୱାଲଙ୍କ ପତ୍ନୀ ସୁନୀତା କେଜରିୱାଲ ଏବଂ ଅନ୍ୟ ୫ ଜଣଙ୍କୁ ନିର୍ଦ୍ଦେଶ ଦେଇଛନ୍ତି । ଦିଲ୍ଲୀ ମଦ ଦୁର୍ନୀତି ମାମଲାରେ ଗିରଫ ହୋଇଥିବା ମୁଖ୍ୟମନ୍ତ୍ରୀ ଅରବିନ୍ଦ କେଜରିୱାଲ ଗତ ମାର୍ଚ୍ଚ ୨୮ ତାରିଖରେ ରାଉଲ୍ ଆଭିନ୍ୟୁ କୋର୍ଟରେ ରଖିଥିବା ତାଙ୍କ ପକ୍ଷର ଭିଡ଼ିଓ ଚିତ୍ରକୁ ସାମାଜିକ ଗଣମାଧ୍ୟମରେ ସୁନୀତା କେଜରିୱାଲ ଏବଂ ଅନ୍ୟମାନେ ପୋଷ୍ଟ କରିଥିଲେ । ବିଚାରପତି ଜଷ୍ଟିସ୍ ନିନା ବଂଶଲ କ୍ରିଷ୍ଣା ଏବଂ ଜଷ୍ଟିସ୍ ଅମିତ୍ ଶର୍ମାଙ୍କ ଖଣ୍ଡପୀଠ ଏ ସଂକ୍ରାନ୍ତ ଏକ ଜନସ୍ୱାର୍ଥ ମାମଲାର ଶୁଣାଣି କରି ଏହି ଅନ୍ତରୀଣ ଆଦେଶ ସହ ସେମାନଙ୍କୁ ଉତ୍ତର ଦେବାକୁ ନୋଟିସ୍ ଜାରି କରିଛନ୍ତି । କୋର୍ଟର ଭିଡ଼ିଓ କନ୍ଫରେନ୍ସ ନିୟମକୁ ଏହା ଉଲ୍ଲଙ୍ଘନ କରୁଛି

ବୋଲି ମାମଲାରେ ଅଭିଯୋଗ କରାଯାଇଛି । ଏହି ମାମଲାର ପରବର୍ତ୍ତୀ ଶୁଣାଣି କୋର୍ଟ ଆସନ୍ତା ମାସ ୯ ତାରିଖକୁ ଧାର୍ଯ୍ୟ କରିଛନ୍ତି ।

## ଛତିଶଗଡ଼-ମାଓ କିଲ୍ଡ

ଛତିଶଗଡ଼ର ବସ୍ତର ଡିଭିଜନ ଅଞ୍ଚଳରେ ସୁରକ୍ଷାକର୍ମୀଙ୍କ ସହ ଗୁଳି ବିନିମୟରେ ଅତିକମ୍ରେ ୮ ଜଣ ମାଓବାଦୀ ନିହତ ହୋଇଛନ୍ତି । ଏଥିରେ ୨ ଜଣ ସୁରକ୍ଷା କର୍ମୀ ମଧ୍ୟ ଆହତ ହୋଇଥିବା ସୂଚନା ମିଳିଛି । ମାଓବାଦୀଙ୍କ ଉପସ୍ଥିତି ସଂପର୍କରେ ସୂଚନା ପାଇ ଆଇଟିବିପି, ଜିଲ୍ଲା ସୁରକ୍ଷା କର୍ମୀ ଏବଂ ସ୍ୱତନ୍ତ୍ର ଟାସ୍କଫୋର୍ସ ମିଳିତ ଭାବେ ବସ୍ତର ଡିଭିଜନର ଆରୁଝମାଦ୍ ଅଞ୍ଚଳରେ ତଲାସି ଅଭିଯାନ ଆରମ୍ଭ କରିଥିଲେ । ଏହି ସମୟରେ ମାଓବାଦୀଙ୍କ ପକ୍ଷରୁ ଗୁଳି ମାଡ଼ ଆରମ୍ଭ କରାଯାଇଥିଲା ଏବେ ମଧ୍ୟ ସେଠାରେ ତଲାସୀ ଅଭିଯାନ ଜାରି ରହିଛି ବୋଲି ସୁରକ୍ଷା ଏଜେନ୍ସୀ ସୂତ୍ରରୁ ଜଣାପଡ଼ିଛି ।

## ଝାଡ଼ଖଣ୍ଡ-ଲୋନ୍ ଡ଼ିଭର

ଝାଡ଼ଖଣ୍ଡ ସରକାର ରାଜ୍ୟରେ ୨ ଲକ୍ଷ ଟଙ୍କା ପର୍ଯ୍ୟନ୍ତ କୃଷିରଣ ଛାଡ଼ କରିବାକୁ ନିଷ୍ପତ୍ତି ନେଇଛନ୍ତି । ଏହାଦ୍ୱାରା ୧ ଲକ୍ଷ ୯୧ ହଜାରରୁ ଅଧିକ କୃଷକ ଉପକୃତ ହେବେ । ଝାଡ଼ଖଣ୍ଡ କୃଷିମନ୍ତ୍ରୀ ବାଦଲ ପତ୍ରଲେଖ୍ ଏହି

ନିଷ୍ପତ୍ତିକୁ କାର୍ଯ୍ୟକାରୀ କରିବା ଲାଗି ରୂପରେଖ ପ୍ରସ୍ତୁତ କରିବାକୁ ବ୍ୟାଙ୍କ ଗୁଡ଼ିକୁ ନିର୍ଦ୍ଦେଶ ଦେଇଛନ୍ତି । ରାଜ୍ୟସ୍ତରୀୟ ବ୍ୟାଙ୍କର୍ସ୍ ଅଧିକାରୀମାନଙ୍କ ସହ ଆଲୋଚନା ବୈଠକରେ ଏହି ପ୍ରସ୍ତାବ ଉପସ୍ଥାପନ କରାଯାଇଛି । ମନ୍ତ୍ରୀ ଶ୍ରୀ ପଦ୍ମଲେଖ୍ କହିଛନ୍ତି ଗତ ୨୦୨୦ ମସିହା ମାର୍ଚ୍ଚ ୩୧ ତାରିଖ ପର୍ଯ୍ୟନ୍ତ କୃଷକଙ୍କର ୫୦ ହଜାରରୁ ୨ ଲକ୍ଷ ଟଙ୍କା ପର୍ଯ୍ୟନ୍ତ ରଶକୁ ଏକକାଳୀନ ସମାଧାନ ମାଧ୍ୟମରେ ଛାଡ଼ କରିବାକୁ ନିଷ୍ପତ୍ତି ନିଆଯାଇଛି । ତେବେ ୨୦୨୧-୨୨ ବର୍ଷରେ ରାଜ୍ୟ ସରକାର ୫୦ ହଜାର ଟଙ୍କା ପର୍ଯ୍ୟନ୍ତ ଫସଲ ରଶ ଛାଡ଼ ଘୋଷଣା କରିଛନ୍ତି ବୋଲି ସେ ସୂଚନା ଦେଇଛନ୍ତି ।

## ମୁମ୍ବାଇ ଓ୍ବାଲ୍ କୋଲାସ୍ତ୍ର

ମୁମ୍ବାଇ ନିକଟବର୍ତ୍ତୀ ଓ୍ବାଡାଲା ଠାରେ ଏକ ୩ ମହଲା କୋଠାର କାନ୍ଥ ଭୁଗୁଡ଼ି ପଡ଼ିବାରୁ ୨ ଜଣ ମହିଳାଙ୍କର ମୃତ୍ୟୁ ହୋଇଛି । ବିଏମ୍‌ସିର ବିପର୍ଯ୍ୟୟ ପରିଚାଳନା ସଂସ୍ଥା ପକ୍ଷରୁ ମିଳିଥିବା ସୂଚନା ଅନୁଯାୟୀ ଓ୍ବାଡାଲାର ଆଣ୍ଟର୍ପ୍ ହିଲ୍ ଅଞ୍ଚଳରେ ଦ୍ୱିତୀୟ ଏବଂ ତୃତୀୟ ମହଲାର ଏକ କାନ୍ଥ ରାତି ସାଢ଼େ ୯ଟାରେ ଅଂଶିକ ଭାବେ ଭୁଗୁଡ଼ି ପଡ଼ିଥିଲା । ଅଗ୍ନିଶମ ଅଧିକାରୀ ତୁରନ୍ତ ଘଟଣାସ୍ଥଳରେ ପହଞ୍ଚି ଉଦ୍ଧାର କାର୍ଯ୍ୟ ଆରମ୍ଭ କରିଥିଲେ । ଏହି ଘଟଣାରେ ଗୁରୁତର ଆହତ ହୋଇଥିବା ୨ ଜଣ

ମହିଳାଙ୍କୁ ଡାକ୍ତରଖାନାକୁ ସ୍ଥାନାନ୍ତରଣ କରାଯାଇଥିଲା । ସେଠାରେ  
ଉଭୟଙ୍କୁ ମୃତ ବୋଲି ଘୋଷଣା କରାଯାଇଥିଲା । ତେବେ ଏ ନେଇ  
ଅଧିକ ତଦନ୍ତ ଜାରି ରହିଛି ବୋଲି ବିଏମ୍‌ସି ସୂଚନା ଦେଇଛି ।

## ପିସ୍ କନ୍‌ଫରେନ୍ସ-ସ୍ଵିଜରଲ୍ୟାଣ୍ଡ

ସ୍ଵିଜରଲ୍ୟାଣ୍ଡ ର ଲେକ୍ ଲୁସର୍ଣ୍ଣ ସ୍ଥିତ ବର୍ଗେନ୍‌ଷ୍ଟକ୍ ରିସର୍ଟ ଠାରେ  
ଆଜି ରୁଷ-ୟୁକ୍ରେନ୍ ଯୁଦ୍ଧର ଶାନ୍ତି ପ୍ରକ୍ରିୟାକୁ ଆଗେଇ ନେବା ଲକ୍ଷ୍ୟରେ  
ଏକ ବୈଠକ ଅନୁଷ୍ଠିତ ହେବ । ଏଥିରେ ପ୍ରାୟ ୧୦୦ଟି ଦେଶ ଏବଂ  
ଆନ୍ତର୍ଜାତିକ ସଂଗଠନର ଉଚ୍ଚସ୍ତରୀୟ ନେତୃମଣ୍ଡଳୀ ଯୋଗଦେଇ ଶାନ୍ତି  
ପ୍ରକ୍ରିୟାର ପ୍ରାରମ୍ଭିକ ପରିସ୍ଥିତି ଉପରେ ଆଲୋଚନା କରିବେ । ଏହି  
ବୈଠକରେ ଯୁକ୍ରେନ୍‌ରୁ ଖାଦ୍ୟଶସ୍ୟ ରପ୍ତାନୀ, ରୁଷ୍ ଅଧିକୃତ  
ଜାପୋରିଝିଝା ଆଣବିକ ଶକ୍ତି କାରଖାନାର ସୁରକ୍ଷା ଏବଂ ଅନ୍ୟାନ୍ୟ  
ମାନବିକ ପ୍ରସଙ୍ଗରେ ଆଲୋଚନା ହେବାର ସମ୍ଭାବନା ରହିଛି । ଜି-୭  
ଶିଖର ସମ୍ମିଳନୀ ପରେ ଯୁକ୍ରେନ୍ ରାଷ୍ଟ୍ରପତି ଭୋଲଡ଼ମୀର ଜେଲେନ୍‌ସ୍କି  
ସିଧାସଳଖ ଏହି ବୈଠକରେ ଯୋଗଦେବେ । ଏହି ୨ ଦିନିଆ ସମ୍ମିଳନୀର  
ମୁଖ୍ୟ ଉଦ୍ଦେଶ୍ୟ ହେଉଛି ରୁଷ୍‌ର ବନ୍ଧୁତ୍ଵପୂର୍ଣ୍ଣ ଦେଶଗୁଡ଼ିକ ସହିତ ଯୁକ୍ରେନ୍  
ପାଇଁ ଆନ୍ତର୍ଜାତିକ ସ୍ତରରେ ସମର୍ଥନ ସଂଗ୍ରହ କରିବ । ତେବେ ଏହି  
ସମ୍ମିଳନୀକୁ ରୁଷ୍‌କୁ ନିମନ୍ତ୍ରଣ କରାଯାଇ ନାହିଁ ।

ଏହି ସମ୍ମିଳନୀ ଉପରେ ପ୍ରତିକ୍ରିୟା ପ୍ରକାଶ କରି ରୁଷ୍ କହିଛି ରୁଷ୍‌ର ବିନା ସଂପୃକ୍ତିରେ ଏଭଳି ଶାନ୍ତି ସମ୍ମିଳନୀର କୌଣସି ଯଥାର୍ଥତା ନାହିଁ ।

## କ୍ରିକେଟ୍

ଆଇ.ସି.ସି. ଟି-ଟ୍ଫୋଣ୍ଟି ବିଶ୍ୱକପ୍ କ୍ରିକେଟ୍ ପ୍ରତିଯୋଗୀତାରେ ଆଜି ଅନୁଷ୍ଠିତ ମ୍ୟାଚ୍‌ରେ ଦକ୍ଷିଣ ଆଫ୍ରିକା ନେପାଳ ବିରୁଦ୍ଧରେ ୧ ରନ୍‌ରେ ବିଜୟୀ ହୋଇଛି । ନେପାଳ ଟସ୍ ଜିତି ଦକ୍ଷିଣ ଆଫ୍ରିକାକୁ ବ୍ୟାଟିଂ ପାଇଁ ଆମନ୍ତ୍ରଣ କରିଥିଲା । ଦକ୍ଷିଣ ଆଫ୍ରିକା ନିର୍ଦ୍ଧାରିତ ୨୦ ଓଭରରେ ୭ ଡ୍ରିକେଟ୍ ହରାଇ ୧୧୫ ରନ୍ ସଂଗ୍ରହ କରିଥିଲା । ୧୧୬ରନ୍‌ର ବିଜୟଲକ୍ଷ୍ୟକୁ ପିଛା କରି ନେପାଳ ୭ ଡ୍ରିକେଟ୍ ବିନିମୟରେ ୧୧୪ ରନ୍ ସଂଗ୍ରହ କରିବାକୁ ସକ୍ଷମ ହୋଇଥିଲା । ଦକ୍ଷିଣ ଆଫ୍ରିକାର ତାବରେଜ୍ ସାମ୍‌ସିଙ୍କୁ ପ୍ଲେୟାର ଅଫ୍ ଦି ମ୍ୟାଚ୍ ଘୋଷଣା କରାଯାଇଛି ।

ସେହିଭଳି ଦ୍ୱିତୀୟ ମ୍ୟାଚ୍‌ରେ ଉଗାଣ୍ଡା' ନ୍ୟୁଜିଲାଣ୍ଡ ଠାରୁ ୯ ଡ୍ରିକେଟ୍‌ରେ ପରାସ୍ତ ହୋଇଛି । ନିଉଜିଲାଣ୍ଡ ଟସ୍ ଜିତି ବୋଲିଂ କରିବାକୁ ନିଷ୍ପତ୍ତି ନେଇଥିଲା । ପ୍ରଥମେ ବ୍ୟାଟି ଆରମ୍ଭ କରି ଉଗାଣ୍ଡା ୧୮ ଓଭର ୪ଟି ବଲ୍‌ରେ ସମସ୍ତ ଡ୍ରିକେଟ୍ ହରାଇ ୪୦ ରନ୍ ସଂଗ୍ରହ କରିଥିଲା । ୪୧ ରନ୍‌ର ବିଜୟ ଲକ୍ଷ୍ୟକୁ ନ୍ୟୁଜିଲାଣ୍ଡ ୫ ଓଭର ୨ଟି ବଲ୍‌ରେ ୧ ଡ୍ରିକେଟ୍ ବିନିମୟରେ ହାସଲ କରିଥିଲା । ନ୍ୟୁଜିଲାଣ୍ଡର ଟିମ୍ ସାଉଦୀଙ୍କୁ ପ୍ଲେୟାର ଅଫ୍ ଦି ମ୍ୟାଚ୍ ବିବେଚନା କରାଯାଇଛି ।

ଆଜି ରାତି ୮ଟାରେ ଭାରତ' କାନାଡ଼ାକୁ ଭେଟିବ । ଆମେରିକାର ପ୍ଲେରିଡା ସ୍ଥିତ ଲୌଡରହିଲ୍ କ୍ରିକେଟ୍ ପଡ଼ିଆରେ ଏହି ମ୍ୟାଚ୍ ଖେଳାଯିବ । ଭାରତ ସୁପର-୮ରେ ପ୍ରବେଶ କରିସାରିଥିବା ବେଳେ ଏହି ମ୍ୟାଚ୍‌କୁ ଜିତି ଗ୍ରୁପ୍‌ର ଶୀର୍ଷ ସ୍ଥାନ ବଜାୟ ରଖିବାକୁ ଚେଷ୍ଟା କରିବ ।

ଅନ୍ୟ ପକ୍ଷରେ କାନାଡ଼ା ଖେଳିଥିବା ତିନୋଟି ମ୍ୟାଚ୍‌ରୁ ମାତ୍ର ଗୋଟିଏ ବିଜୟ ସହ ଗୁପ୍ତ ଚତୁର୍ଥ ସ୍ଥାନରେ ରହିଛି । ଭାରତ ପ୍ରଥମ ମ୍ୟାଚ୍‌ରେ ଆୟରଲାଣ୍ଡକୁ ୮ ଓଭରରେ, ଦ୍ୱିତୀୟ ମ୍ୟାଚ୍‌ରେ ପାକିସ୍ତାନକୁ ୬ରନ୍‌ରେ ଏବଂ ତୃତୀୟ ମ୍ୟାଚ୍‌ରେ ଆମେରିକାକୁ ୭ ଓଭରରେ ପରାସ୍ତ କରିଥିଲା ।

ଆଜି ରାତି ୧୦ଟାରେ ଇଂଲଣ୍ଡ ଏବଂ ନାମିବ୍ୟା ମଧ୍ୟରେ ମୁକାବିଲା ହେବ ।